

పగిలిన అద్దం

21వ నెంబరు బస్సుకు గర్వం ఎక్కువ.

తనకు విద్యాగంధం ఉందని కాబోలు.

పువ్వుతోబాటు నారకు వాసన వస్తుందన్న సామెతనా బస్సు ఎక్కడో విని ఉంటుంది!

యూనివర్సిటీనుండి కరోల్బాగు వైపుకూ, కరోల్బాగు మీదుగా యూనివర్సిటీకి వెళ్తుంది 21 వ నెంబరు బస్సు. చదివెడివారిని చదివించెడివారిని చదువుల చోటుకు తీసుకువెళ్తున్నానని కాబోలు గర్వం. ఆ గర్వంకొద్దీ అపుడపుడు ముందడుగు వేయక బైరాయిస్తుంటుంది ఈ బస్సు-----

అని ముకుందం అనుకుంటూండగా ఆ బస్సు కనాల్ ప్లేస్ మలుపు తిరగబోయింది. కాని తిరగకుండా రాక్కున ఆగింది. ముకుందం బస్సు కిటికీలోంచి బయటికి చూస్తే వేగం పాలిటి యముడు ఎర్రదీపం వెలిగిఉంది. ఆ వెలుగు అర నిముషం మాత్రమే.

ముకుందం గుండె వేగంగా కొట్టుకోసాగింది.

బస్సు పంచ్ కుయిన్ రోడ్డుమీద నడుస్తుంది. దాని వేగం పొచ్చింది.

అతడి ఒళ్ళంతా కళ్ళయింది.

ఆస్పత్రి గుమ్మరూ, పెద్ద పెద్ద ఫర్నిచర్ షాపులూ, రామకృష్ణాశ్రమ మార్గమూ, పహాడ్ గండ్ రాణా లన్నీ వెనక్కు వెళ్ళిపోయాయి.

“లింక్ రోడ్ కోయా ప్లా?” అని అరిచాడు కండక్టర్.

“ప్లా ప్లా!” అని బస్సులో ఎందరో అరిచారు-- అనిపించింది ముకుందానికి. కాని ఒక్కరు కూడా అట్లా అరవలేదు.

లింక్ రోడ్ స్టాప్ వద్ద ఆగకుండానే సాగింది బస్సు.

ఆశ్చర్యపడి, కోప్పడి, బాధపడి-- అంతలోనే అవన్నీ మరిచిపోయి, కిటికీలోంచి బస్ స్టాప్ కు కొద్ది దూరంలో ఉన్న పండ్ల దుకాణం వైపు చూశాడు ముకుందం.

ఉంది! ఆ అమ్మాయి ఉంది.

రకరకాల పండ్ల మధ్య పారిజాతపుష్పంలా కూచుని ఉంది. నవ్వుతూ ఎవరికో పండ్లు అమ్ముతూ ఉంది!

ఆ దృశ్యాన్ని బస్సు కిటికీలోంచి అయిదు సెకండ్లయినా చూడలేదేమో ముకుందం. కాని మనసులో ఆ దృశ్యాన్ని చూసుకోవడానికి కళ్ళతో పనిలేదుగా. ఇవాళ అర్జెంటుగా హోటలు చేరి తీరాలి కనుక, పరుగెడుతున్నాడుగాని, లేకపోతే దిగి కనీసం నాలుగు అరటిపండ్లన్నా కొనుక్కునేవాడే! అక్కడినుండి బస్సు దొరక్కపోతే హోటలుకు నడిచేవాడే!

ముకుందం మనసులోని ఈ అనుభవానికి వయసు ఎంత, వందరోజులుంటుందేమో. ఒకనాడు యూనివర్సిటీలో తానెక్కిన బస్సు లింక్ రోడ్ దగ్గర ఆగిపోయి- ఇహముందుకు కదలనని మొండికేస్తే, చచ్చినట్లు అందరితో బాటు తానూ దిగాడు. యధావిధిగా ఢిల్లీ బస్సువాళ్ళని దీవిస్తూ, మరుసటిరోజు దినపత్రిక సంపాదకుడికి తనురాయబోయే ఘాటయిన లేఖలోని వాక్యాలను నిర్మిస్తూ నిల్చుని ఉంటే-- కొన్ని గజాల కవతల కనపడింది ఒక పండ్ల దుకాణం.

కమలా, ద్రాక్ష, ఆపిల్, సపోటా, లీచీ, అరటి--మొదలయిన పళ్ళు, చిన్నచిన్న గంపలనిండా ఉన్నాయి. ఒక అమ్మాయి వాటినమ్ముతున్నది. ఆమెకు పదహారేళ్ళుంటాయేమో. దారివెంబడి వెళ్ళేవారిలో ఎవరన్నా తమ దుకాణంవైపు చూసి వీడయినా కొంటారేమోనని అందరివైపు చూస్తూ, ఎవరన్నా అటు చూస్తే చాలు మొహమంతా చిరునవ్వు చేసుకు వాళ్ళని పిలుస్తూ, వాళ్ళు బేరమాడ్డం మొదలెడితే తమకి గిట్టే రెండు పైసల లాభం వివరిస్తూ, ఆ పండ్ల నిటు ఇస్తూ ఈ చిల్లర నటు పడేస్తూ, మధ్య మధ్య ఒక అయిదేళ్ళ అబ్బాయి-- తమ్ముడు కాబోలు వాడిని సముదాయిస్తూ చెంగుచెంగున లేడిపిల్లలా గెంతుతూ ఉన్నది ఆ అమ్మాయి.

ఆమె కాదు కాని, ఆమెలోని ఒక ప్రత్యేకత ముకుందాన్ని ఆకట్టుకుంది.

ఆమె అందమయినది కాదు. నూనెరాయని జుత్తు. కడగని మొహం. ఉతికి చాల కాలమయిన చీర. భయంకరమైన వంగరంగు కుంకుమబొట్టు. మోచేతిదాకా రంగురంగుల గాజులు- ఇవన్నీ కూడా నాజూకైన అభిరుచిని చెదరగొట్టే పదార్థాలు.

మరి యూనివర్సిటీ లెక్చరర్ ముకుందం యొక్క బెదరును పోగొట్టి అతడి కుతూహలాన్ని ఆకర్షించింది. అంటే, ఆ ఆకర్షణ ఆ అమ్మాయిలో ఒక ప్రత్యేకతే గాని ఆమె మాత్రం కాదనే అనుకోవాలి.

ఏమిటి ఆ ప్రత్యేకత?

ఆ అమ్మాయికి తల్లి ఉన్నట్టు కనిపించదు. తండ్రి ముసలివాడు. ఎప్పుడూ దగ్గుతూనో బీడి తాగుతూనో-కాస్త వెనక పక్కగా పాత నులకమంచంమీద కూర్చుని ఉండేవాడు. వాళ్ళకు వేరే గుడిసె అంటూ ఉన్నట్లు లేదు. ఆపాత మంచంమీద

మాసిన పడకా, మంచంకింద నాలుగు కుండలూ - ఇవే వాళ్ళ ఆస్తి.

దుకాణమా వీధి మీద ఉంది. వర్షం వస్తే వ్యాపారం ఉండదు. ఏ క్షణాన్నయినా పోలీసులో మున్సిపాలిటివారో వచ్చి దుకాణాన్ని ఎత్తివేస్తే ఆ ముగ్గురికి పొట్ట గడవదు. కళ్ళకానక ఏ లారీయో బస్సో కాస్త పక్కకు మళ్ళితే చావు తప్పదు. ఇదీ వాళ్ళు జీవిస్తున్న వాతావరణం. ఇన్ని ప్రమాదాలలో ఏ ఒక్కటి ఉన్నా చాలు మన మనసు శాంతిని కోల్పోయి యమయాతన పడుతుంది. కాని, ఆ అమ్మాయి అసలు ఈ అపశ్రుతుల ఉనికిని గుర్తించినట్లే లేదు. తమ జీవితాలలో 'రక్షణ' అన్న గుణం క్షణక్షణానికి ప్రాణం పోసుకుంటుందన్న బాధ కన్పించలేదా అమ్మాయిలో. తాను బళ్ళకు వెళ్లి, పెద్దగా చదువుకొని ఏదో అయిపోవచ్చునే, అట్లా కాకపోతినే అన్న దిగులు కన్పించదా అమ్మాయిలో.

ఆడపిల్ల ఆడదిగా అయ్యే వయసున అట్లా రోడ్డు మీద కూచుని ఎందరో మగవారి ఎన్ని రకాల చూపులకో ఎర అవుతూ, వయసు తనలో తెచ్చే మార్పుల్ని, గుర్తించి అందు నిమిత్తం మనసులో కల్పించుకోవలసిన పరదాల విషయమే తెలియకుండా మసలుతూ, ఎంతమంది ఎక్కువగా తమ దుకాణము నుండి పండ్లను కొంటే తమకంత మంచిదన్న ఒక నిజమే వూపిరిగా బతుకుతూ, చందమామను చూసిన పాపాయి మొహాన ఉదయించే నవ్వుతో, నలుగురిచే 'మంచి' గుర్తించబడే ఆకాశానికెత్తబడిన క్షణాన సిగ్గుతో ఒక విధమైన జన్మసాఫల్య భావంతో మంచి మనిషి నవ్వే చిరునవ్వును నవ్వుతూ ఉండేది ఆ అమ్మాయి.

ఎల్లప్పుడూ ఆ చిరునవ్వుతో, ఆ వెలుతురుతో ఆ చైతన్యంతో ఉండే ఆ గుణం ఆకర్షించింది ముకుందాన్ని. కాని, మాటలు జడిసే సరిహద్దు ఇది. పదాలు బెదిరే ప్రాంతమిది. అందుకనే ఎవరన్నా గనుక ముకుందాన్ని నిలవేసి 'ఆ అమ్మాయిపట్ల ఏమిటి నీ మోజు!'--అని అడిగితే అతడు తెల్లమొహం వేయక తప్పదు. ఒక వేళ ఎట్లాగో అతడు ఈ భావాలను పదాలలో బంధించి అందించినా విన్నవారు నవ్వుతారు. తప్పక పిచ్చికోసం వెతుకుతారు. కాని అదృష్టవశాత్తూ అతడి నెవరూ అడగాలేదు. అతడూ చెప్పాలేదు.

సాధ్యమయినంతవరకు ముకుందం ఆ బస్ స్టాప్ వద్ద దిగి ఏవో పండ్లను కొనేవాడు. ఆ అమ్మాయిని - వాళ్ళ నాన్నను పలకరించేవాడు. వాళ్ళ నాన్న దగ్గు కేవేవో హోమియోపతి మందులను సూచించేవాడు. వాళ్ళకూ, అతడికీ మధ్య ఒక వింత బాంధవ్యం అల్లుకుంది.

రోజూ రాత్రిపూట హోటలువాడు భోజనం అంటూ పెట్టేగడ్డి తర్వాత పండ్లను తాను తిని కొన్ని రూంమేటు రఘుపతి కిచ్చేవాడు ముకుందం.

అట్లాంటిది తాను ఈనాడు బస్సు దిగకుండానే, ఆ దుకాణాన్ని అర నిముషమన్నా చూడకుండానే, మొట్టమొదటి రోజునుండి నేటిదాకా పెరుగుతూ వచ్చిన బాంధవ్యాన్ని అతడు సమీక్షించగలిగితే- అందులో వింత ఏమీ లేదు!

ఇంకో రెండు వారాల తర్వాత దసరా సెలవులు వచ్చాయి. ముకుందం తన

వూరికి బయలుదేరాడు. వెళ్తూ వెళ్తూ పదిహేను రూపాయలకు బుట్టనిండా పండ్లు కొని తీసుకువెళ్ళాడు.

సెలవలు అయింతర్వాత ఒక ఆదివారంనాడు మళ్ళీ ఢిల్లీలో దిగాడు.

ఆ సాయంకాలమే హోటలునుండి బయలుదేరాడు. తిన్నగా నడుచుకుంటూ వెళ్ళాడు ఆ పండ్ల దుకాణానికి.

“రండి బాబూ రండి! చాలా రోజులు కనపడలేదు.”

“అవును, మా వూరికి వెళ్ళాను. ఇవాళే వచ్చాను.”

“మీ వూళ్ళో గోధుమలు బాగా దొరుకుతున్నాయా బాబూ?” అని అడిగాడు ముసలివాడు.

“అ..... గోధుమలకేం, బాగనే దొరుకుతున్నాయి. కాని మేము తినేది బియ్యం కదూ, దానికే కాస్త యిబ్బందిగా ఉంది” అన్నాడు ముకుందం నవ్వుతూ.

“మరే, ఏది కావాలో అదే దొరకదు బాబూ!”

ఈ సంభాషణ జరిగినంత సేపూ ఆ అమ్మాయిని కళ్ళతో వెతికిన ముకుందం, ఇక ఉండబట్టలేక ముసలాడి పక్కన ఉన్న చిన్న కుర్రవాడిని చూపించి అడిగాడు “వీడి అక్కయ్య ఏమయిందీ? దుకాణంమీద లేదే, ఒంట్లో బాగులేదా?” అన్నాడు వీలయినంతవరకూ ‘అఁఅ! అమ్మాయి ఏమయితే నాకేంలే’ — అన్న ధ్వని స్ఫురించేటట్లు.

“బాబూ— ఆడపిల్ల వినాడయినా ఇంకొకరి ఇంటి సొత్తే కదా? ఈ మధ్యనే ఒక సంబంధం వస్తే పెళ్ళిచేసి అత్తారింటికి పంపేశాను..... మరి తమకు ఒక డజను అరటి పళ్ళిమ్మంటారా లేక ఆపిల్స్ ఇమ్మన్నారా?”

“అ! అ! ” అన్నాడు పండ్ల విషయం చెవికెక్కని ముకుందం.

ఆ ముసలివాడిచ్చిన ఏవో పండ్లను తీసుకుని అతడి చేతికి ఏదో నోటు ఇచ్చి, అతడు వెనక్కిచ్చిన చిల్లర తీసుకుని — మనసులోనూ, మహా నగరంలోనూ చీకటి అలముకుంటుండగా తన గది చేరాడు ముకుందం.

ముచ్చటగా పెరుగుతూ వచ్చి మొగ్గ తొడిగిన మొక్కనెవరో పీకివేసినట్లయింది.

ఆ రాత్రి రఘుపతి ఆశ్చర్యపోయాడు. “అయినా ఒక్కడజను అరటి పండ్లు ఎందుకు తెచ్చావోయ్?”

“అ?” అన్నాడు ముకుందం.

“కొంపతీసి పెళ్ళిచూపుల్లో ఏమన్నా పొల్గొన్నావేమిటి ఈ సీజన్లో——”

తల ఆడించాడు ముకుందం.

“చచ్చాం ఫో! ... నాయర్ గాడికి ఒక ఖాతాదారునష్టం! పూర్ బర్డ్!!” అని రఘు రెండరటిపళ్ళు ఆరగించి ముకుందాని కొకటి ఇచ్చాడు. అతడు వద్దన్నాడు.

రఘుపతి వెళ్ళిపోయాడు.

ముకుందం లేచి హోటల్ డాబా మీదికి వెళ్ళి నిల్చున్నాడు. దూరంగా ఎత్తుగా

ఎర్రగా వెలుగుతున్నాయి ఏదో రేడియో కంపెనీ పేరును పలుకుతున్న దీపాలు. కిందుగా వీధిలో— కారుల రోద. అకాశంనిండా నక్షత్రాలు. పల్లటి మంచుతెర. చీకటి. దీపాలు. జంకుతున్న చంద్రుడు. జుత్తు మాత్రం కన్నడుతున్న మనుష్యులు.

“ఆ అమ్మాయి మొగుడు ఎవడు? ఎట్లాటివాడు?”

హూం! ఇంకెట్లాటి వాడవుతాడు. డబ్బే దైవమయిన ఈ లోకంలో గుణాన్ని గుర్తించేవాడెవడు? కట్నాలకు డబ్బు ఎక్కడనుండి తెస్తాడా రోగిష్టి ముసలివాడు— ఆ అమ్మాయి జీవితం ఏరెండోపెళ్ళికో అంకితమయి ఉంటుంది. లేదా, జీవితాన్ని నవ్వుతూ జీవించగల ఆ అమ్మాయిని కొట్టో తిట్టో హింసించి ఆమె నవ్వును చంపివేయగల రాక్షసుడికి ఆమె భార్య అయిఉంటుంది. భగవాన్! అడవిలో వెన్నెల లాగున, ఎవరికీ అర్థంకాని చోట ఈ ఔన్నత్యమేల? ఇదంతా నీకు ఆట అనుకోవాలా? లేక ప్రపంచంలో నవ్వు చైతన్యమూ ‘ఎక్స్‌ప్రెస్’ అయిందనుకున్నావా?

అని గింజుకున్నాడు ముకుందం.

ఆలోచించాడు ముకుందం—

ఆ వలయంలోనే పరిభ్రమించాడు ముకుందం.

—రోజులు గడవసాగాయి.

అప్పుడప్పుడు అతడి మనసు తెర ముందు నవ్వు మాయమయిన మొహంతో ఆ అమ్మాయి నిలిచేది. హఠాత్తుగా ఏదో శవం వచ్చి మీద పడ్డట్లుగా వణికేవాడు ముకుందం. మళ్ళీ స్మృతుల సుడిగుండాలో పడి ఈదసాగేవాడు.

ఎందుకో ఒకనాడు అన్పించింది.

ఆ అమ్మాయి! ఆ అమ్మాయిని తాను పెళ్ళి చేసుకుని ఉంటే? తనకే ఆ ధైర్యం ఉండి ఉంటే?

మరి, మరి..... అయితే మరి తనెప్పుడూ ఆ అమ్మాయిని అసలా దృక్పథంతో చూడందే—

అబ్బే, అది కాదు విషయం. తన ఊహకొక అలౌకికానందమిచ్చే ఆ అపురూపమయిన వస్తువు ఒకనాడు అదృశ్యమయిపోతుందని తాను అనుకోలేదు.

ఆమెలోని ఆ మెరుపుని, చిరునవ్వుని గుర్తించి దానిని తన ప్రాణంగా పోషించి, అమూల్యమైన వస్తువుగా గుండెల్లో దాచుకుని, ఆ సుగంధాన్ని ప్రపంచమంతలా పరిమళం పంచగల పారిజాత వృక్షంగా చేసి, ఆ తీగ పలికే తియ్యటి పలుకు నొక మధుర రాగంలా దిగంతాలకు ఆలపించి, ఆ చిన్న ప్రమిదను ఆకాశానికి అందమిచ్చే వెలుతురుగా చేసి, ఆ ఆరాధ్య దైవానికి తానొక అర్చకుడయి ఎంత ధన్యత పొంది ఉండేవాడు తను!

ఆమె వంటిది ఆమె ఒక్కతే. ఆమెను చదవగల్గినది తానొక్కడే! కాని అదను దాటిపోయింది.

తనకా ధైర్యం లేకపోయింది.

ధైర్యమేమిటి— వివాహం అన్న అవకాశాన్ని మరిచేపోయాడతను.

ఇప్పుడు సమయం ఎగిరిపోయింది.

వజ్రం బూడిద కడుగున పడిపోయింది.

సుకుమారమైన కుసుమం బాటమీద రాలింది.

ముచ్చటగా ఎగరగల పావురాయి వీదో పంజరంలో ఇరుక్కుంది.

ఇంతటి దారుణం జరగకుండా అడ్డుపడ గల్గినవాడు తాను. వజ్రాన్ని బంగారంలో పొదిగి, కుసుమాన్ని, శిరస్సున దాల్చి, పావురాయిని ఆకసంలో ఎగరనిచ్చి- అనందాన్నిచ్చి పుచ్చుకోగలిగిన వ్యక్తి తాను.

కాని ఏం లాభం? శాపగ్రస్తుడైన దుష్యంతుడిలా ఉండిపోయాడు తను.

శకుంతలలా వెళ్ళిపోయింది ఆమె. ఎక్కడికో?

-అనించేది ముకుందానికి....

ఈ లోపుగా వేసవి వచ్చింది.

పరీక్షలనబడే బరువయిన రోజులు వెళ్ళిపోయాయి.

ఉత్సాహంతో తమ తమ నెలవులకు బయల్దేరారు విద్యార్థి జనం.

ఆట్టే జనం రావడంలేదని 21వ నంబరు బస్సు కాస్త నొచ్చుకుంది.

ఊరికి రైలెక్కిపోయే ముందురోజు రాత్రి ఒక హిందీ సినిమాకు వెళ్ళాడు ముకుందం.

ఈ రోజులలో ఆడపిల్లల జడముడులవలె, మొహంజోదారో శిథిలాలమీద లిపి వలె- అదొకలా ఉండింది ఆ సినిమా.

కాని, ఇటువంటి సినిమాలో కూడా, తెరమీద పాట వస్తే కూడా గొంతుకలిపి, ఆట వస్తే ఆనందించి, హాస్యం వస్తే చప్పట్లు కొట్టి, కథానాయిక కన్నీళ్లు పెడితే బాధపడి- ఇట్లా క్షణక్షణమూ ఆ సినిమాను సంతృప్తితో సంపూర్ణంగా అనుభవిస్తూ తన ముందు కూర్చున్న దంపతులు కొంత చిరాకు కలిగించారు ముకుందానికి.

'అసలే చెత్త ఫిల్మ్- అందులో వీళ్ళదొక పిడకల వేలా!-' అనుకొన్నాడు ముకుందం.

ఇంటర్వెల్ కొక ఐదు నిముషాల ముందుగా బయటికి నడిచాడు.

మళ్ళీ జనమంతా లోపలికి ఎగబడడానికి ముందరే లోపలికి వచ్చాడు. తన కుర్చీలో కూర్చోబోతూ ముందు వరుసలోని దంపతులను పరీక్షగా చూశాడు.

ఆమె!!

ఆమె, ఆ పండ్లమ్మిన అమ్మాయి! ఆమె పక్కన పాతికేళ్ల యువకుడు, బాగానే ఉన్నాడు. బట్టలు చూస్తే వీదో గుమాస్తాలా ఉన్నాడు. మొగుడు కాబోలు!

దీపాలు ఆరాయి.

ముకుందం లేచి గబగబా సినిమాహాలు విడిచి బయటికి వచ్చాడు.

లోపల సినిమాలో భోరుమంటూ మొదలయింది ఒక యుగళగీతం.

ముకుందం హోటలువైపు నడవసాగాడు-ఒంటరిగా.

(భారతి, మార్చి '65)